


*Bir-rajun o Banda tagħna
Miegħek nibqgħu magħqudin
Għax il-kbir ismek Sant' Andrija
Huwa l-għawqa tal-Falluqin*



L-ewwel knisja jew kappella ta' Sant' Andrija Appostlu f' Hal Luqa

Anton Morana

Hafna jistaqsu għaliex Sant' Andrija huwa l-qaddis patrún ta' Hal Luqa? Mhux faċli tasal biex tirrispondi għal din il-mistoqsija, u mhux l-intenzjoni tiegħi li nirrispondi b'dan l-artiklu qasir. Biss jekk wieħed jiffi sew l-istudji li għamlu studjużi Maltin tal-Medjuevu Malti, bħal G. Wettinger, M. Buhagiar, A.T. Luttrell, S. Fiorini u issa Ch. Dalli, wieħed jista' jiehu stampa aktar ċara ta' dak li ġara lill-Knisja Nisranija f'Malta minn żmien il-Bizantini sal-wasla tal-Kavallieri ta' San Ġwann fl-1530.

Hal Luqa hu wieħed mill-irhula qodma ta' Malta. L-ewwel kitba li teżisti fejn tisemma Hal Luqa u Hal Farruġ hi l-lista tad-Dejma tal-1419/20. Fir-reġistri tan-Nutara tas-Seklu 15 li għadhom jeżistu, Hal Luqa tisemma hafna drabi wkoll. Arkivji oħra qodma, fejn tisemma Hal Luqa qabel il-miġja tal-Kavallieri, huma dawk tal-Kunsill Popolari jew Università, li kien il-Gvern ta' Malta fis-seklu 15, fl-Arkivju tal-Kurja u f'tal-Mużew tal-Katidral tal-Imdina.

Meta Dun Ġużepp Micallef kiteb il-ktieb tiegħu *Hal Luqa, Niesha u Ġrajjietha*

fl-1975, żgur li kien ikkonsulta xi wħud minn dawn id-dokumenti jew tkellem mal-istudjużi li semmejt qabel. Izda wieħed irid jifhem, li minn meta kien pubblikat dan il-ktieb, saret hafna iżjed riċerka u għalhekk ċerti aspetti tal-istorja ta' Hal Luqa, speċjalment post Hal Luqa fil-medjuevu Malti, kienu mdawla aħjar.

Dwar il-bini tal-ewwel kappella jew knisja ta' Sant' Andrija f' Hal Luqa, Dun Ġużepp Micallef jgħid li din inbniet bejn l-1532 u l-1542. Irridu ngħidu li qabel Hal Luqa saret parroċċa fl-1634, hija kienet tagħmel mal-parroċċa ta' Bir Miftuħ. Il-Knisja ta' Malta reggħet twaqqfet hafna żmien wara l-miġja tal-Konti Ruggieru, in-Normanni, fl-1091 u qabel l-1200 Malta ma kenitx kompletament Nisranija. Matul is-seklu 13, il-Katidral tal-Imdina kellu diġà d-dinjitarji tiegħu u qabel l-1436 Malta u Għawdex kien diġà kellhom 10 parroċċi. Ma' dawn il-parroċċi, kien hemm irhula żgħar. Bir Miftuħ, waħda mill-parroċċi qodma, li twaqqfu qabel l-1436, kienu jagħmlu miegħu Hal Luqa, Hal Tarxien, il-Gudja, Hal Safi, Hal Kirkop, l-Imqabba u Hal Farruġ.

Old Parish Church, Bir miftuh,
Gudja Malta.



F'dawn l-irħula żgħar inbnew ħafna kappelli u sakemm giet il-Vista Appostolika ta' Dusina fl-1575, kien hawn mal-1430 minnhom. F'Hal Luqa gara l-istess. Ir-raħal tagħna kellu ħafna kappelli żgħar mibnijin minħabba d-devozzjoni ta' xi ħadd lejn xi qaddis jew jista' jkun ukoll biex meta jmut jindifen fihom. Biċċa minn dawn il-kappelli kienu jmissu ma' xulxin. Dawn mhux dejjem kienu jibqgħu ta' min bnieshom, anzi, ġieli għaddew għand il-komunità tal-post. Dan kollu gara ħafna żmien qabel il-miġja tal-Kavallieri fl-1530. Kien hemm żmien twil f'Malta, li minħabba raġunijiet ta' sigurtà, soċjo-politiċi, taħt ħakmiet differenti fil-Medjuevu, ma sar bini xejn jew jekk sar kien wieħed primittiv. Is-seklu 15 għal xi raġuni biddel dan kollu u l-Maltin tawha għall-bini tal-kappelli.

Kien hemm kappelli f'nofs is-seklu 15 li twaqqgħu u reġgħu nbnew. Oħrajn gew irrangati. F'oħrajn, meta kien żmien ta' ġid,

xi ħadd għamel opri tal-arti, bħal ngħidu aħna affrerski. Il-Kappella ta' Hal Millieri hi eżempju ta' dan.

Jekk wieħed imur lura qabel l-1530 il-bini tal-kappelli fil-kampanja Maltija kien ħa sew. In-nies kellhom devozzjonijiet varji, biex b'xi mod ċerti qaddisin kienu popolari iżjed minn oħrajn. Hekk ngħidu aħna, San Nikola, Santa Katarina, Sant'Andrija, San Ġorġ, San Blasju, San Leonardu u fuq kollox il-Madonna kellhom ħafna kappelli ddedikati lilhom.

Wieħed m'għandux jinsa l-arkitettura primittiva ta' dawn il-kappelli u l-post fejn inbnew. Fl-1976, G. Wettinger kiteb hekk fil-ktieb ta' A. Luttrell, *Hal Millieri, A Maltese Casale, its churches and paintings*; "Id-djar kollha kellhom sular wieħed, iżda ma kienux irħas minn dawk id-djar f'Hal Luqa, Hal Tarxien, il-Birgu jew l-Imqabba. Għalhekk fl-1497 dar b'forn, bitha u għalqa żgħira qrib il-Knisja ta' Sant'Andrija, f'Hal

Luqa inbiegħet għal 26 uqija tad-deheb Maltin.”¹ Mela għall-ewwel darba għandna data quddiemna tal-ewwel kappella li tisemma, iddedikata lil Sant’Andrija.

Dan juri li l-Kappella ta’ Sant’Andrija, fl-1497 kienet diġà teżisti u x’aktarx kienet ilha wieqfa mill-anqas minn nofs is-seklu 15, jġigifieri fl-1450 jew ftit iżjed tard.

Nghid hekk għax, kien għall-ħabta ta’ dan iż-żmien li kien qiegħed isir ħafna bini ta’ kappelli bħalha. Il-post kien fl-istess post fejn illum hemm il-knisja parrokkjali. Din it-tip ta’ kappella kellha l-arkitettura tagħha x’aktarx bħal ta’ ħafna oħrajn f’Malta. Forsi kienet tixbaħ lill-kappella ta’ Santa Marija tal-Ftajjar f’Hal Luqa stess. Din kienet tkun



O.L. Of Assumption
& Victories Church.
Tal Ftajjar.
Luqa Malta.

kamra rettangolari, mibnija fuq il-ħnejjiet, x'aktarx għall-ponta, b'saqaf bix-xorok tal-qasba u fuq wara kien hemm *apside* nofs tond.

L-art kienet tkun torba u fiha jista' jkun li kien isir id-dfin, ġeneralment ta' dak li jkun bniewha u xi suċċessuri tiegħu. Barra l-kappella kien hemm ċimiterju wkoll. Ġieli bniewhom kappelli oħrajn imissu magħhom. Hafna mill-kappelli li sab Dusina fl-1575 lanqas bieb tal-injam ma kellhom, għax l-injam kien lussu! Jekk xi ħadd mill-komunità kien sinjur biżżejjed kien joħroġ il-flus biex isiru pitturi affreski fihom. Bħala bankijiet kien ikollhom ġebel mal-ħitan bejn il-ħnejjiet. Mhux il-kappelli kollha kienu ndaqs u matul iż-żmien kienu jirrangawhom jew ikabbruhom skont il-ħtieġa. Hekk x'aktarx ġara lill-kappella jew knisja li jsemmi Dun Ġużepp Micallef.

Mi n seta' bena din il-kappella u għaliex iddedikaha lil Sant'Andrija? Tgħid kien Malti jew xi immigrant Sqalli jew Taljan jismu Andrea? Tgħid bniewha biex isir il-quddies fiha u forsi jkollu wkoll fejn

jindifen? L-art fejn inbniet kienet privata, tal-Kunsill Popolari jew tal-Knisja? Meta nbriet xi żmien kien, ta' ġid jew ta' għaks? Dawn kollha huma mistoqsijiet li jinħtieġu riċerka kbira u tiftix arkeoloġiku kbir biex forsi ssib it-tweġibiet għalihom.

Hu x'inhu l-każ, f'Hal Luqa l-qima lejn Sant'Andrija Appostlu hija waħda qadima ħafna. Wara kollox, kien minn din il-kappella umli li llum bir-raġun aħna nifirħu li l-Qaddis Patrun tagħna huwa l-Appostlu Sant'Andrija.

Riferenzi

- a.T.F.C. Blagg, A. Bonanno, A.T. Luttrell. Excavation at Hal Millieri, Malta.
- b. Anthony Luttrell: *Hal Millieri a Maltese Casale, its churches and paintings.*
- ċ. Dun Ġużepp Micallef: *Hal Luqa, Niesha u Ġrajjietha.*
- l.G. Wettinger: Artiklu: *The Village of Hal Milieri 1419-1530 Deed of Sale 23.1.1497 Nutar J. Sabara, Nav, R492/2, f4.*

Dan l-artiklu deher fuq Lehen il-Parroċċa
Novembru 2004



Din is-sena hu ħsieb
biex iżżejjen il-faċċata tad-dar tiegħek
bir-ritratt ta' Sant'Andrija.

B'hekk inti wkoll tkun qed tgħin
biex tkompli tikber dejjem aktar
il-festa għażiza tal-Patrun tagħna.